

IL-MALTI

QARI

LI TOHROG

IL-GHAQDA TAL-KITTIEBA TAL-MALTI
KULL TLIET XHUR

KITBA U KITTIEBA F'DAN IL-GHADD

EDITORJAL — Il-Kostituzzjoni l-Gdida -- L-Ilsien Malti	... faċċ.	33
GUZE' DIMECH DEBONO — Dr. Lwiġi Mizzi	35
PROF. REV. A. TABONE, J.S.D. et Th. Mor., Lect. Glis. Jub.		
— Id-Daqq tal-Qanpiena ta' Ghonq il-Moghża		
Hasbu l-Vjatzku	38
DUN FRANS CAMILLERI — <i>Ghaddejja l-Parċissjoni</i>	43
ALFIE GUILLAUMIER — Nazju Jidhol Bahri	44
PAWLU AQUILINA — <i>Lil Martri</i>	47
BR. HENRY, F.S.C. — <i>In-Nawfragju</i>	49
PETER A. CARUANA — <i>Orqod, Tfajjel, Orqod</i>	56
E. QUATTROMANI P.L. — <i>Epigrammi</i>	57
RECENSJONIJET	58

DIRETTUR: Prof. Cužè Galea, M.B.E., M.D., D.P.H., F.R.H.S.,
29, Sur Santa Barbara, Valletta ,

ASSISTENT DIRETTUR: A. Cremona, D.Lit.

53, Triq Wara S. Ubaldeska, Paula

Hlas 4s. fis-sena, Kfieb wiehed 1s.

Il-hlas tar-Rivista jinbaghat lil:

Victor Apap, 22, Triq it-Torri,

Tas-Sliema

IL-MALTI

QARI LI TOHROG IL-GHAQDA
TAL-KITTIEBA TAL-MALTI

GUNJU
1961

IL-KOSTITUZZJONI L-GDIDA — L-ILSIEN MALTI

“**I** L-GHAQDA tal-Kittieba tal-Malti” qatt ma ndaħlet fil-pulitka u matul l-erbghin sena li ilha mwaggfa hi qatt ma mielet lejn partiti jew qabdet polemiki politiċi, anqas meta kienet maġrusa jew imkesksa. Gew żminijiet meta dawk li kienu fil-ħakma jew dawk li kienu jmexxu t-tagħlim, naqsu lill-“Għaqda” u ma tawx widen għat-twissijiet tagħha, iżda l-“Għaqda” tagħna ma tmeżmetx u anqas għadbet, hi baqgħet sejra ‘l quddiem fil-fehma tagħha u bil-għaqal, bis-sabar u bil-ħrara, bla għied u bla tagħjir, issoktat tħabrek biew tagħmel ġid lill-ilsien tagħna, tid-defendih, tghollih fil-post li jwraqqu bħala ilsien nazzjonali tagħna.

Għalhekk ma satax jonqos li l-“Għaqda” ma tinteressax ruħha fil-kostituzzjoni l-ġdida, l-aktar fil-klawsula O sezzjoni 103 li tistabilixxi li l-ilsna uffiċċjali ta’ Malta għandhom ikunu l-Ingliż u l-Malti. Bla ma noqogħdu nsemmu jekk il-klawsula tissodisfax jew le x-wewqat tal-“Għaqda”, jibqa’ il-fatt li l-Gvern ta’ l-Ingilterra għaraf il-ħtieġa tal-ilsien Malti fl-amministrazzjoni ta’ Malta, aċċettah bħala mezz ta’ tagħlim u irrikonoxxieh bħala ilsien nazzjonali ta’ dawn il-Gżejjer.

Biew l-ilsien tagħna wasal sa dan ir-rikonoxximent kellu jistenna mijiet ta’ snin u ltaqa’ ma żebliħ, tmaqdir u tfixkil bla heda. Dawk li kienu jaqbzū għall-ilsien tagħna raw fuq wiċċhom u ġarrbu twegħir u ltaqghu ma’ kull għawġ. Imma fl-aħħar iż-żejt tela’ f’wiċċ l-ilma, l-ilsien tagħna nfeda mill-ġasar qalil li kien fih u l-qniepen daqqew l-aħħar ta’ ferħ.

Iżda r-rebħa ta’ l-ilsien Malti ma kinetx biss motiv ta’ foħrija għalih, imma kienet gwadann għall-kotra li sabet heffa ġdida biew tissieheb fl-amministrazzjoni tal-pajjiż, biew tifhem l-amar tal-Liġi u biew tiftaħ moħha b’qari u kitba mhux barranin-haliha.

Ladraba l-ilsien Malti wettaq dak kollu li kien mistenni minnu u safa' ta' ġid għall-poplu, ma satax ma jsibx post fit-tfassil tal-kostituzzjonijiet li kellna fl-aħħar kwart ta' seklu għax fuq kolloxx il-kostituzzjoni ma hix haġ' oħra ħlief għamla ta' treggija għall-ġid u l-hena tal-poplu, u jekk poplu toftmu mill-ilsien tiegħu tkun qiegħed tagħmillu tort kbir, tirrendih infeliċi u toħnoqlu s-sentiment patrijottiku u nazzjonali.

HLASIJET MINN MEMBRI U MSEHBIN F'"IL-MALTI"

F'dan in-Numru ta' "IL-MALTI" Membri u Msehbun f'"IL-MALTI" għandhom isibu avviz ta' dawk il-hlasijiet jew hlas li għandhom jingħataw minnhom lit-Teżorier tal-Għaqda.

Infakkru lil dawk il-Membri u Msehbun li baqghu lura fil-hlasijiet tagħhom biex ifittxu jirregolaw irwiehhom mat-Teżorier.

Jisghobbina ngħarrfu lil dawn il-muruži li kontra qalbna jkollna niehdu passi skond id-deċiżjoni tal-Kunsill u ta' l-Istatut kemm-il darba jibqghu lura fil-hlasijiet tagħhom bhala Membri jew Msehbun f'"IL-MALTI".

ERRATA-CORRIGE

Fl-editorjal ta' l-aħħar (Nru. ta' Marzu) fl-ewwel vers tal-pagna 6, jonqos dan il-kliem, *li ma deherx fl-istampa*, u li għandu jorbot mal-vers ta' wara : *jaħsbu x-xjenzjati tal-ġerjatrija u tal-gerontologija jkun hemm, eċċ.*

DR. LWIGI MIZZI

Ta' GUZE' DIMECH DEBONO

PAJZAN kbir tagħna, li bil-pinna u b'setgħat oħra hadem shih biex igholli Artna u Lsien Artna, huwa bla dubju Lwigi Mizzi.

Lwigi Mizzi kien bin il-Magistrat Dr. Franġisku, u twieled ġewwa Ghawdex fis-sena 1847.

Billi skond iz-zokk il-fergħa, għalhekk mar jistudja Pisa għall-istess professjoni ta' missieru.

Mill-Università t'hemm u t'Artna huwa ha l-Lawrja meta kellu 21 sena. Bħala avukat ma damx ma kellu okkażjoni li juri ruhu 'l bogħod minn xtajtietna. Ghax darba fost l-oħrajn, Sir Adrijanu Dingli, li kien Ghawdx i kbir iehor, għarrfu li kieku kien jaf bil-Grieg, allura seta' jmur jiddefendi kawża fuq somma ta' £73,000 ġewwa l-Qorti ta' Atene.

Imma Dr. Lwigi Mizzi għaraf jirbah dak is-saram billi fi żmien sitt xhur tgħallem l-Ilsien imsemmi, u mbagħad iddefendieha b'suċċess li għamlu tassew magħruf mal-Lvant kollu.

L-istess haġa għamel bl-Ilsien Russu meta htieġu għal kawża kbira oħra. Ghax tabilhaqq bil-letteratura kompluta tagħhom u bit-taħriġ shih daqs li kieku bniedem tal-post, Dr. Lwigi Mizzi tgħallem hdaqs l-Ilsien barrani, minbarra wkoll hafna djaletti Orientali.

Imfittex kif kien, huwa tgħidx kemm ivvjagġa minn art għal oħra biex jiddefendi kawzi ta' l-aqwa aġenziji ta' vapuri.

Imma l-qagħda tiegħu regolari kienet f'Kostantinopli fejn mar wara li żżewweg lill-ewwel mara tiegħu fl-1872, u fejn dam 45 sena.

Magħruf bħala l-aqwa avukat t'hemm, hu kien imfittex għall-pariri għaqlin tiegħu sa minn slaten, prinċipijiet u kbarat oħra.

Mhux ta' b'xejn li bosta Ġnus u Stati ma baqgħux lura li jweggħuh kif kien jixraqqu.

Għalhekk insibuh maħtur Kavalier u aqwa minn Kavalier ta' Ordnijiet differenti u ta' Saltnijiet differenti, bħal "L-Ordni tas-Sepulkru Mqaddes ta' Ġerusalem" mill-Vatikan, "L-Ordnijiet Rjali Inġliż ta' San Mikiel u San Ġorġ", "L-Ordni Rjali tal-Kuruna ta' l-Italja", "L-Ordni Rjali ta' Izabella l-Kattolika" ta' Spanja, "L-Ordni Imperjali ta' Osmanie" tat-Turkija u "L-Ordni Imperjali tax-Xemx u l-Iljun" tal-Persja.

Aktar minn hekk il-Greċja għamlitu l-ewwel Kavalier u

tmien snin wara wkoll Kommandatur, waqt li r-Rumanija ghamlitu fl-1905 Kavalier Uffiċjali u mbagħad bid-degriet Nru. 5384 wegħhitu wkoll bil-Midalja tal-Gublew ta' Karlu I.

Imma barra milli bhala bniedem legali u lingwista mill-kbar nett, Dr. Lwiġi Mizzi kellu mertu oħra li għalihom issemma mhux tfit.

Il-kollezzjoni ta' bosta eluf ta' haġar imfittex, li huwa halla lill-Mużew Nazzjonali tagħna, tfakkarna sew li kien ġijologista xejn inqas kbir.

Bintu Emily bdiet tissejjaħ: "Ir-Rużinjol ta' l-Ambaxxata Ingliża f'Kostantinopli" minhabba l-kant tagħha mhux hliet għax wirtet minnu dak l-ispirtu, billi huwa wkoll kien mużiċista — jikteb u jsemma l-mużika.

Bhala astronomu, li xejn inqas kien, huwa ma rabiex bi kbira li jibdel il-villa tiegħu f'dik il-Belt Kapitali tat-Turkija fl-aqwa laboratorju t'hemm imghammar b'teleskopji u strumenti oħra matematiċi meħtieġa mix-xjenzati kbar, li kienu sikwit imorru jżuruh.

Dr. Lwiġi Mizzi ried li l-pinna tkun biċċa għodda oħra biex biha jaġhmel isem. Huwa kiteb kotba u ġurnali fejn seta' jedha kemm irid bil-kitba tiegħu.

Hemm kellu ż-żewġ ġurnali "Levant Herald" u l-"Eastern Express", li tagħhom dam editur 14-il sena.

Mingħajr dubju l-ġurnaliżmu f'idejhim flimkien mal-professjoni legali u hiltu fl-Ilmsna swewlu mhux tfit biex ikun l-Anglu Kustodju ta' hntu l-Maltin imxerra f'dik l-art Mawmettana.

Biex kieku bhala ġirien tagħna jaqsmu ma' niesna nsiefra fil-qagħda privileġġjata li Dr. Lwiġi Mizzi poġġa fiha lill-Maltin u lill-Għawdxin, it-Talġani ippreferew li jkollhom lilu bhala President tal-Komunità tagħhom milli xi wiehed minnhom stess biex jitkellem għalihom.

Fuq kollox 3,500 Insara Armeni jafu hajjithom lilu billi huwa kien li x'hin tkellem għalihom m'Abdul Hamid II spiccat fix-xejn dik il-kundanna kiefra li kien hemm diġà mgħoddija biex jiġu lkoll imgharrqa ġewwa l-Bosforu talli rvellaw kontra l-hakkiema Mawmettani tagħhom.

Għalkemm fis-sewwa biss il-pajżan tagħna kien il-moħħ u mhux l-id il-leminija ta' l-imsemmi Abdul Hamid, imma meta aktar tard dak is-Sultan ġie mirbuħ minn Kemal Paxà, il-forza tad-destin f'nofs dik il-fixla kollha laqtet lilu wkoll b'sentenza tal-mewt.

Quddiem theddida magħmula bl-addoċċ lil bniedem hekk

kbir, li b'hiltu tghidx kemm warrab għawġ minn fost Ġnus, il-Ġvern Inġliż hasibha tajjeb li harrbu fuq vapur navali għal Art twelidu.

Hawn bir-raġun kollu nġhażel Kuratur tal-Mineraloġija fil-Mużew Nazzjonali tagħna fejn tassew wera xi jsarraf f'hekk.

Mal-ghotja ta l-Awtonomija għall-ewwel darba lill-Artna, Dr. Lwiġi Mizzi ried li fil-politika ma jagħmilx għajb lil hüh Dr. Fortunat Mizzi u lil neputih Dr. Enriku Mizzi billi kien diġà ssieheb ma' Sir Gerald (wara Lord) Strickland fit-twaqqif ta' partit politiku—il-Partit Kostituzzjonali.

Imlaħhaq Rappreżentant tal-Poplu fil-Parlament tagħna, huwa ma waqafx iħabrek biex l-Ilsien Malti jkun—kif messu dejjem kien—Ilsien Uffiċjali ta' l-istess art fejn huwa mitkellem.

Din il-htieġa nħasset wisq akbar ġewwa l-Qrati tagħna meta b'hekk il-bniedem sar ikun jaf x'jintqal favur u kontra tiegħu; kif fuq kollox jifhimha l-imħallef sa mill-ewwel, u mhux biss meta jgħidulu li heles jew... wehel daqshekk ħabs, multa eċċ., kif kien isir qabel.

Bil-ktieb tiegħu "What is the Maltese Language" huwa nqeda bit-tagħlim li kellu ta' l-Ilsna l-oħra kif ukoll bil-mawrien tiegħu qalb nies oħra biex fisser ċar kif l-Ilsien tagħna huwa missier Ilsna, li tagħhom huwa magħdud mhux ħlief bħala djalett l-aktar dgħajjef.

Billi Malti tajjeb ikun Kattoliku tajjeb, Dr. Lwiġi Mizzi ġie li fetax bwietu b'riżq xi knejjes ta' hawn Malta kif ukoll ta' barra.

Il-knejjes ta' San Franġisk tal-Belt, kif ukoll dik ta' Sant'Antnin ġewwa Pera, subborg ta' Kostantinopli fit-Turkija, fejn kien, jistgħu jissemew bħala żewġ eżempji ta' hekk.

Terġa', huwa ma kien ebda Epoluni ma' xi Lażżru ta' żmienu, għax il-purċissjonijiet, li kien ikollu ta' nies li jixtiequ xi għajnuna jew oħra minn għandu, huma msemmija minn bosta kittieba ta' żmienu.

Hekk ukoll ħaseb biex jagħni lil Ġensu mhux biss b'dik il-kollezzjoni ta' haġar prezzjuż, li qamitlu l-eluf ta' liri, imma wkoll b'sett linef mill-isbaħ bħala tagħmir għall-Auberge d'Aragon, f'dak iż-żmien ir-residenza uffiċjali tal-Prim Ministru.

Imma seba' snin wara li żżewweġ it-tieni darba, billi kien romol fl-1924, huwa waqaf minn din il-ħidma mħegġa tiegħu għax ta' 88 sena huwa miet nhar it-13 ta' Awissu, 1935.

Bil-mewt tiegħu d-dinja tilfet bniedem kbir u Malta tilfet iben kbir.

ID-DAQQ TAL-QANPIENA TA' GHONQ IL-MOGHZA HASBU L-VJATKU

Ta' DUN A. TABONE

KIEN jismu Gennaru. Meta kont tiltaqa' mieghu ghaddej wahdu fit-triq hosbien u b'idejh wara dahru fil-bwiet tal-glekk, kont tahsbu li hu xi bniedem fqir u mgewwah bla ma ghandu ghaxa ta' lejla. Lehja bajda, twila xiber, fuq wiċċu samrani u xi ftit imfaqqa'; hogbejh gholjin u mgieghda; ghajnejh suwed tuta u xi ftit miksura; riglejh hoxnin ftit izjed minn qasba, jghumu f'qalziet mahmuġ wiesa' bahar; ghonq il-qmis taċ-ċaruta bajda, hafna drabi, imraqqa' u mażrat; beritta bil-pizz inkallat bi qbid is-swaba' u żarbun qadim u mqatta'. Kont tahsbu xi tallab jew xi bniedem hmar jew iblah. Imma Gennaru ma kienx hekk, ghax, minbarra li kellu l-iskola, kellu eluf ta' liri sew fil-banek ta' Malta kemm ukoll ta' barra. Kellu wkoll il-bini u r-raba' tieghu. Ix-xehha biss kienet wasslitu f'dik is-sura li ggiblek hniena thares lejh bla ma kont tafu. Kellu idejh maghluqa wisq, jitlewwem mal-bejjiegha, saħansitra jiekol bla ma jixba' biex ifaddal. Ighidu li lil martu b'hekk kien qeridha hesrem, ghax kien isakkirilha l-armarju fejn kien ikollu l-hobz, iz-zebbuġ, l-inċova u xi ftit gbejniet ta' Ghawdex. Meta kien isajjar l-aljotta kien jixtri żewġ vopiet biss, wahda ghalih u l-oħra ghal martu, u, biex iżid it-togħma tal-bahar, xi drabi kien imur fix-xtajta, isib ċaġhqa zghira bil-ħaziż madwarha u, wara li kien ilaħlaħha xi ftit fl-ilma helu biex inehhilha r-ramel, kien jixhetha fil-borma ta' l-aljotta. Ma nafx kemm hu minnu dan l-ghajdut fuq Gennaru, imma l-eluf li kellu ma setax ikun li għamilhom kollha bix-xoġhol wahdu.

Imma kull makna li ma jkollhiex żejt biżżejjed, fl-aħħar tieqaf u tithassar. Hekk għalu l-imsejken Gennaru. Kemm idum jiekol hobz iebes bit-tadam u l-niċova! Kemm idum jixrob l-ilma biss bla ma qatt jiehu tazza ħalib jew xi bajda friska! Kemm idum iġebbed u jdejjaq iċ-ċinturin ta' qaddu, għalkemm fih in-nifsu kien jagħmel il-laħam! Fl-aħħar qallu "Hawn irridek" u nxtehet bla saħħa f'qiegh ta' sodda.

Issa, l-imsejken Gennaru beda jithasseb mhux ftit x'sa jibda jagħmel; waħdu fid-dinja, għax martu u wliedu mietu lkoll u niesu ma kinux jiehdu hsiebu għax hu, minhabba x-xehħa, kien igerrixhom u jwarrabhom minnu. Kellu jsejjaħ lil Mari li kienet toqgħod bieb ma' bieb miegħu. Marret Mari, kollha mbeżżgħa, flimkien ma' bintha Ganna li bilkemm kien għad għandha għaxar snin.

“Xi gralek, Gennar?” għajtet Mari hija u diehla.

“Idhol Mari!”, qalilha l-marid kemm kemm jinstema’.
“Ma niflaħx; tista’ tagħmilli ftit tè, jekk jogħgħbok?”

“Mela ma nagħmillekx!” qaltlu Mari. “Tridx immurlek għat-tabib ukoll, Gennar?”

“Le, Mari; m’hemmx għal fejn; ftit iehor ighaddili”, kompla jgħidilha Gennaru. U Mari għamlitlu t-tè. Imma la tgħidx x’paċenzja kellha tiegħu Mari sakemm lestielu tazza tè, għax l-ewwelnett kellha taħsillu l-platti u t-tazzi maħmuġin li kien hemm fuq il-mejda, u, imbagħad, għax ma setgħetx issib it-tè u z-zokkor għax kienu maqfulin fl-armarju, fil-kċina. Fl-aħħar Gennaru sejjaħ lil Mari u, b’subgħajh jitriegħdu, newlilha ċ-ċavetta.

Kif Mari fethet l-armarju, ir-riħa ta’ qrusa u tinten li harġet minn dawk l-ixkafet inkallati, hawditilha u qalbitilha l-istonku tagħha. Meta, imbagħad, newlet idha biex iggħib il-bott taz-zokkor, Mari hasset xi haġa tielgħa ma’ idha u bdiet tagħraxha. F’daqqa waħda, Mari gibdet idha u tat pass lura bil-qatgħa. Kif reġgħet lura, rifset sieq bintha li kienet warajha, u, billi wegġgħetha, it-tifla bdiet tnewwaħ u tibki.

“Xi gralek, Mari?” qallha minn ġewwa Gennaru, “jaqaw kissirt xi haġa?”

“Le, Gennar”, wegħbitu Mari, “imma hawn m’ahniex waħidna; għandek il-wirdien fl-armarju”.

Iżda Mari, għalkemm kienet tibza’ mill-wirdien, il-ħniena u l-imħabba lejn għajrha gaghluha tirbaħ il-biza’ u reġgħet new-

let idha bil-mod il-mod sakemm irnexxielha ġġib il-bottijiet tat-tè u taz-zokkor. Bagħtet lit-tifla d-dar tagħha ġġibilha lumija, qatgħet biċċa minnha, xeħtitha fit-tazza u newlet it-tè lill-marid fis-sodda. Gennaru, hekk kif bela' darbtejn, tlieta mit-tazza, kien donnu bħal stejġer; għajnejh bdew jibbru aħjar, leħnu tqawwa u hass demmu iferfer ma' ġismu kollu. Kien donnu jrid jinzel mis-sodda u iżżihajr darba, tnejn, tlieta lil Mari biex, bħallikieku jgagħlha tifhem li hi tista' tmur lejn id-dar tagħha għax issa għalih kollox sewwa.

Imma l-imsejken Gennaru meta niżżel saqajh fl-art u ħabat jimxi, rasu bdiet iddur bih, saqajh ma felhux iżjed u, għalkemm ta s-salt biex iżomm mal-kredenza, waqa' kobba fl-art jonfoħ u jokrob.

Meta Mari ratu hekk f'dik is-sura ġġennet, bdiet tghajjat u t-tifla, min-naħa l-oħra, bdiet twerżaq u tibki. F'kemm ilni ngħidlek dar Gennaru mtliet bin-nies, min jithassar il-marid, min jidhak bih u min jagħtih il-ħtija kollha minħabba x-xeħħa tiegħu.

"Imma issa mhux waqt dawn l-argumenti", qalet Mari bis-saħna, "issa l-waqt li nsejhu t-tabib". Kif Gennaru sema' l-isem tat-tabib, waqqaf widnejh, waqaf mill-krib u, kemm kemm jin-stema', qallhom biex ma jmorrux għat-tabib. Wara ftit żewġt irġiel godlija qabdu lil Gennaru, refgħuh mill-art u qegħdu minn tulu fuq is-sodda. Dawn l-irġiel u n-nies l-oħra li resqu lejn is-sodda, tbikkmu f'daqqa u stagħġbu bil-ħmieġ li kien fiha. Il-lożor u l-imħaded ma kinux jintgħarfu jekk kinux tax-xoqqa jew xi biċċa nċirata sewda; il-gvieret mimlijin tbajja' u xi ftit im-ċarrta; il-mejda ta' hdejn is-sodda kollha rmied u frak tal-pipa; żraben qodma u kalzetti maħmuġin u mqattgħin taħt is-sodda; bżieq u tiċpis mal-ħajt u mar-rokna; l-inkwadru ta' fuq rasu għanqbud u għabra; it-tubu tal-lampa maħruq u mdaħħan; is-siġġijiet b'nofs qiegħ u xi sieq miksura jew nieqsa; l-art imdellka li qiegħ iż-żarbut jeħel fiha; ħwejġu, ta' nhar ta' Hadd, imden-dlin fuq ħabel marbut ma' żewġ grampuni minn ħajt għall-iehor. Din hi dar Gennaru; biċċa xogħol għal Mari msejkena, għax, qabel ma marret għat-tabib, riedet tnaddafielu xi ftit mill-aħjar li setgħet.

Kienu s-sebgha ta' filghaxija; xahar Novembru, ix-xahar ta' swied il-qalb u tad-dlam. Kienet donnha sa taghmel ix-xita, kull tant berqa u xi raghda fil-boghod. Il-buffuri tar-rih bdew jizdiedu; ebda ruh hajja ma tidher barra; b'danakollu Mari ma qatghetx qalbha ghax kienet fuq ruhha, hafifa u tbigh is-sahha, ghalkemm kienet qabzithom l-erbghin. Xehtet ix-xall tas-suf ma' rasha u telqet ghat-tabib. Wara li kienet ilha thabbatlu l-bieb ghal ghaxar minuti sewwa, is-sinjura tat-tabib, wara li bexqet kemm kemm it-tieqa, wegibtha u qaltilha li t-tabib kien ghadu kif hareg u li, qabel il-hdax jew nofs il-lejl, ma jergax lura. Mari, bil-hlewwa kollha, sellmitilha u, bil-pačenzja kollha, telqet lejn il-ghassa bit-tama li l-pulizija jghidulha fejn huwa. Imma, meta Mari waslet il-ghassa, is-surgent ma taha ebda taghrif dwar it-tabib, biss, minn taht l-ilsien, qallha taghti daqqa ta' ghajn ghal gewwa l-hwienet tal-qrib ghax jista' jkun li t-tabib ikun hemm gew jiehu xi te jew fixkun birra. U, ballec, hekk kien, ghax mat-tieni hanut li Mari ltaqghet mieghu, hekk kif harset 'il gewwa, rat lit-tabib f'rokna jilghab it-trisett fuq mejda ma' hbiebu. "Mur gib lit-tobba ta' tfuliti", qalet Mari f'qalbha, "jilaghu man-nies li mhumiex tal-qatgha taghhom", u baqghet riesqa, bil-lajma l-lajma, lejn bieb il-hanut.

Kif Mari rifset il-ghatba, sejhet lit-tabib li kien mitluf fil-loghba u qaltlu biex, x'hin ikun joghghbu, jaghti daqqa ta' ghajn lil Gennaru ghax ma joghghobha xejn. It-tabib wegibha li ma jdumx ma jmur fejn qaltlu Mari, imma, mgħagħgel, reġa' mar fir-rokna jkompli l-loghba.

Kienu digà daqqu l-hdax ta' bil-lejl meta t-tabib qam minn fuq il-mejda tal-loghob u, kif kien nofsu stordut bil-gheja, rema l-bicča tas-sigarett li kien baqaghlu f'halqu, ghorok ghajnejh, qabad il-kaxxa, sellem lil hbiebu u, hafif hafif, telaq ghal ghand Gennaru.

"Xi gralek, Gennar?", staqsa t-tabib b'lehen sod u qawwi. Izda Gennaru ma ta ebda twegiba hlief biss b'xi kelma mqansha u minghajr ma tiftiehem. It-tabib minnufih ta s-salt ghal polz il-marid u mill-ewwel intebaħ li id il-leminija ma kenitx ticcaqlaq. Wara l-id, it-tabib qabad sieq Gennaru u din ukoll kienet mejta.

“Hawn ghandna xi nghidu”, qal it-tabib hosbien lil Kola, ir-raġel ta’ Mari, li sa dak il-hin, kien għadu għassa mal-marid. “Għada filgħodu nibagħtuh li-sptar, jekk isebbah”—“Mhux aħjar kieku wiehed jaħsiblu għas-Sagramenti?” kompla jgħid it-tabib. Għalkemm Gennaru kien magħdur hafna, il-kelma “Sagramenti” fehmha sewwa, għax b’idu x-xellugija beda jagħmel sinjali ċari li ma riedx jaf bi Vjatku. Gennaru ma riedx iqerr u jitqarben, imma mhux għax kien raġel hażin jew għax kellu hwejjeg in-nies. Gennaru kull sena kien jagħmlu l-Preċett u kien iqerr u jitqarben aktar minn darba fis-sena. Gennaru ma kien jerfa’ salib hadd u jekk ma kienx jagħmel il-ġid lil għajru, il-ħsara u d-deni ma kienx jaf bihom, għalkemm xi darba kien ikollu jagħmel xi rapport bil-moħbi. Ma riedx iqerr għax, għalkemm kien jaf li huwa batut hafna, qatt ma ried idahħalha f’rasu li kien jilgħabha mal-mewt. Meta Kola reġa’ qallu li kien sejjer għall-Kappillan, Gennaru, b’xi kliem u ċaqliq iehor ta’ rasu, urieh li ma kienx irid. Kola, għalhekk, għalaq il-bieb, intxeħet fl-art fuq gverta, jistenna t-tbexbix tal-għada filgħodu. Kola raqad, u raqad il-lejl kollu għax kien għajjen mejjet. Il-qanpiena ta’ għonq il-moghħza tal-ħalib li, filgħodu kmieni fi dlam ċappa, għaddiet minn taħt it-tieqa sewwa sew fejn kien rieqed Kola, qajmitu. Ma’ Kola qam ukoll Gennaru li, f’daqqa waħda, beda jgħolli u jxejjer idu u siequ t-tajbin u jgħid xi kliem li ma setax jiftiehem. Gennaru kien qieghed jitbaqbaq, kien qieghed jishon u jinkwieta ruħu għax id-daqq tal-qanpiena tal-moghħza hasbu d-daqq tal-qanpiena tal-Vjatku. Gennaru, f’daqqa waħda, mill-ħażin għadda għal aghar; idu u siequ ma baqghux jixxejru u jferfru; għajnejh tberrqu; halqu tgħawweg, widnejh ħmaru u mbaghad sfaru; ġismu ibbies; tah attackk iehor f’rasu. Miet jitbaqbaq, u, minflok fi Gennaru mar l-isptar għall-kura, mar għand Alla u l-eluf ta’ liri li kellu fil-banek ta’ Malta u ta’ barra hallihom warajh biex bihom jixxalaw u jitpaxxew il-werrieta.

GHAJDEJJA L-PURĊISSJONI

Ta' DUN FRANS CAMILLERI

Ghaddejja l-purċissjoni:
quddiem, it-tfal ċkejknin
libsini homor u bojod,
bizzilel u satin.

Mill-ġnub tat-triq imżejna,
b'xofttejhomm imbissmin,
ixerrdu minn idejhomm
il-ward u l-ġiżimin.

Fin-nofs, tnejn ohra jxejru
iċ-ċnieser imkebbisin
li jarmu kobob bojod
ta' dhahen imfewhin.

In-nies tifraħ mal-qniepen
bl-ilwien, bil-fwieħa u l-ward
li jxerrdu l-idejn ċkejknin
u jhallu hemm fuq l-art...

* * *

Hekk jiena wkoll nixtieqni
f'dil-ħajja, bla waqfen,
minn qalbi ċkejknin nxerred
il-ġmiel ma' kullimkien

fil-ghana l-iżjed helu,
f'ghemil u kliem ferrieh
li jhenni lill-qlub kollha,
iżjed mill-ward sabiħ.

NAZJU JIDHOL BAHRI

—Ta' ALFIE GUILLAUMIER

MINN mindu halla l-wilga raba' li kellu missieru, Nazju tista' tghid li ma sab jahdem imkien. Dam jitmieraħ 'l hawn u 'l hinn ma nafx kemm u nitfa li hi nitfa xoghol ma setax isib. Kien žmien l-ghaks u n-nuqqas, u, għalhekk, il-ħtiega hašha sewwa. Missieru webblu bosta drabi biex jerga' jmur jahdem mieghu bla ma rnexxielu. Kien xeba' jahdem minn sbieħ Alla sad-dlam. Dik il-hajja dejqitu u ried jibdilha.

Jum fost l-oħrajn lemaħ avviż imwaħħal ma' wiehed mill-kantunieri tal-Belt, li kienu jinħtiegu nies biex jidhlu bahrin. Għalkemm la missieru u lanqas hadd mill-familja tieghu qatt ma kienu bahrin, Nazju tħajjar u għamilha f'rasu jidhol.

Xi ġimgha wara mar quddiem missieru liebes ta' bahri. Ghela wisq ix-xwejjah meta ra dan, u qallu li ma jdumx ma jisgħobbil fuq il-bieċa li għamel. U tabilhaqq li ma damx ma xeba'. Dik is-sikkatura dejqitu. Rajh ma kenitx f'idejh. Is-servizz kien jikkmandah u kien igagħlu jorqod u jqum x'hin irid hu.

Fis ftakar fit-twissijiet ta' missieru u x-xogħol li kien halla mieghu. Ra kemm kien sewwa li jorqod u jqum x'hin irid. Ma' missieru kien jahbatha tajjeb għax kien ifissdu, imma fis-servizz m'hemmx logħob. Hin hin u xogħol xogħol. Imma la laħaq daħal x'seta' jagħmel? Kellu jibqa' hemm għall-ħames snin bid-debbus. Ma kellux tama li johroġ galadarba laħaq ħarbex ismu.

Darba fettilu jiftaħ qalbu ma' missieru u wrieh għommtu. Feraħ ix-xwejjah meta ra lil ibnu ġigi fi kliemu.

"Jeħtieġ naħsbuha sewwa, ibni", qallu wara li dam iħokk ilħitu qatigh.

Nazju kien jaf li x-xwejjah moħħu jilħaqlu u għalhekk ma qagħadx iħaqqaqha mieghu. Miel għal kliemu u sema' t-twis-sijiet tieghu.

"Hekk u hekk trid tagħmel, Naz'", qallu l-jum ta' wara. "Issa haddem moħħok int jekk tridhom jifgħuk 'il barra".

Ghogbitu l-lehma ta' missieru lil Nazju u ma daħakx bil-ftit meta qagħad jaħseb fuq kemm kien se jkollu jagħmel ħrejjef mal-Fizzjal tiegħu. Imma d-dieqa li qabditu fis-servizz kienet se gġagħlu jagħmel kollox.

L-ghada mar fuq il-bastiment b'qalbu qawwija. Hsieb missieru ma kellux ifalli. Jekk jirnexxilu jilgħab il-parti tajba ma jmurx hażin.

Sab ix-xoqqa f'moxtha li kien hemm il-Fizzjal fuq il-gverta, qabad barmil u tefgħu l-baħar. Kien se jaqbad kannu tal-ħadid u jitfagħha wkoll li l-Fizzjal ma sibilx għalih u beda jgħajjat.

"Hemm x'int tagħmel, ja miġnun?"

"Qieghed narmi l-kaxxi tal-kartun ħżiena", wiegħbu dak bil-lajma bħallikieku ma ġara xejn.

"Dawk kaxxi tal-kartun!" qallu l-ieħor imdagħdagħ. "Inti rmejt barmil".

Nazju għamel ta' bir-ruħu nħasad. "Barmil?" qallu. "Mela ma ħsibt x'hażin li naqasni d-dawl".

Il-Fizzjal ma tax widen tiegħu u talli rema l-barmil weħel ġimġha ma jinżilx l-art. Għall-ewwel ma tantx mar tajjeb, iżda wara missieru wissieh.

"Naz, biex tgawdi trid tbatu. Hu kollox bis-sabar u ma jib-dielekx".

Il-hrafa tan-nuqqas ta' dawl baqa' sejjer biha kull fejn imur. Fuq il-bastiment ma kienx hemm min ma jafx li Nazju kien qieghed jagħma. Għamel ħmerijiet kemm felah u sal-Kaptan sar jaf. B'daqshekk hadd ma tefgħu 'l barra mis-servizz jonkella wegħduh li jgħbinuh. Hadd ma ħa għalih għax kulhadd kien jaf x'hobż jiekol.

Bil-fehma li jagħmel xi haġa eħrex li biha jkun jista' jaħsal għall-ħsieb tiegħu, darba kien qieghed fuq il-gverta waqt id-drill meta ħareġ mil-linja tiegħu u baqa' miexi waħdu lejn naħa oħra. Il-Fizzjal fis-tilef sabru u reġa' għajjat miegħu u għamillu l-istess bħal meta rema l-barmil il-baħar. Imma Nazju ma qatax qalbu. Kien imzejjen b'karattru sod u b'hekk fehementu baqgħet qawwija. Hadd ma seta' jcaqalqu, jonkella jgagħlu jisna l-farsa li beda. Waħħalha f'rasu li bis-sewwa jew bid-dnewwa jirnexxilu zgur. Ta' kull darba missieru kien jagħmillu l-almu u jheggu biex ma jħallix kollox f'nofs leħja.

“Wisq nibža’ li jekk nibqa’ sejjer hekk jaslu biex igħodduni b’minniun minflok b’aghma”, qallu Nazju.

“Itlaqhom igħodduk biex iridu, ibni. L-aqwa li jittgħuk ‘il barra’”.

“Imma meta, missier?”

“Hu kollox bis-sabar”, kien iwiegħbu. “Sa fl-ahħar jixbghu u jaraw x’jagħmlu bik”.

Darba minnhom spiċċa mix-xogħol kmieni. Dar xi erba’ dawriet mat-toroq tal-Belt għax ma riedx jibqa’ sejjer id-dar. Dak in-nhar fettillu jibqa’ hemm — il-jum kien sabiħ u x-xemx tizreg. Iltaqa’ ma’ xi żewġt iħbieb mir-raħal u marru jieklu wara s-suq. Meta ħbiebu telqu u sab ruħu waħdu, thajjar imur it-talkies biex iqatta’ siegħa hemm fil-kwiet. Sab wieħed joghġbu u dahal. Intefa’ f’rokna u qagħad jistenna li jitfi.

Ftit ‘il bogħod minnu nzerta kien hemm il-Fizzjal tiegħu li bħalu kien daħal biex jara *film*. Wieħed jista’ jahseb kif sar malli lemħu hemm bilqiegħda, mieles u jpejjep bħallikieku dawk il-farsi li għamel fis-servizz ta’ għama u mhux għama ma kienu xejn.

“Inqiegħdu jien”, qal bejnu u bejn ruħu, “u nurih li miegħi ma jiċċajtax”, u kif qal hekk hareġ minn loku bil-herra u resaq lejha.

Nazju nħasad għax ra li nqabad f’nassa. Qatt ma basar li kellu jsib lil Fizzjal tiegħu hemm ġew. Imma issa ma seta’ jagħmel xejn għajr li jara kif johrog minnha Bl-iċken kelma jitlef kollox.

“Isma’, Naz’”, qallu l-Fizzjal bi tbissima. Mela l-għomja jmorru t-talkies?” u tefa’ idejha fuq qaddu jistenna twegiba.

“Kif inhi din” għajjat Nazju mistagħġeb. “It-talkies? Mela din mhix il-karrozza tal-linja? Mela għalhekk ili nistenna hafna u m’hemmx li nitilqu!”

Daqs xahar wara Nazju gie msejjaħ quddiem tliet sinjuri, fosthom tabib. Sarlu eżami bir-reqqa u għamlulu eżami kif imiss. Nazju għaraf iwiegħeb tajjeb u b’rihet hekk għaddewh ta’ aghma u tefgħuh ‘il barra.

Feraħ missieru għax gieba żewġ, iżda wisq iktar ibnu li tghallem jisma’ minnu.

LIL MARTI

(F'Gheluq Twelidha)

Ta' PAWLU AQUILINA

U mieghek, lil uliedna:
Mario u Robert.

Inhossni ma nafx kif u kemm minn qalbi.
Niflah inferra' mhabbti fik il-lum . . .
Fik li wahhadtni mat-tektik ta' qalbek
Biex tghajjex hajtek b'hajti ta' kuljum!

Fik li sibt l-hena, is-serhan, il-faraġ,
Il-hajja mbewsa minn xofftejn is-sliem . . .
Fik fejn indewweb it-tnehid, in-niket,
U fejn id-dmugh ta' qalbi jsib it-tmiem!

K'f nista' ma nhobbokx, kif nista' nitfi
Lili nnifsi, jekk jien inbdilt f'nirien?!
K'f jista' n-nar jeqred setgħet twelidu
U jsir is-silġ tal-gholja u tal-widien?!

Ah! Marti . . . Marti! Iż-żerniq ta' hajti!
Il-kewkba thegġeg fil-lejliet reżhin . . .
Ix-xemx li fietla tbewwes ward il-gonna . . .
fil-ghanja ta' l-agħsagar ferhanin . . .

Mhux int li tajtni l-milja ta' xbihetek
Magħgħuna ma' xbiheti, b'demmna t-tnejn?!
Mhux int laħhamt il-ħolma ta' żoghħitna,
Fil-barka wtieqa t'Alla, għal darbtejn?!

Hares lejn fommhom, lejn għajnejhom safja,
Jitbissmu hienja! Mhumiex hbuq għajnejk?
Mhemmx jilmaw fihom int u jien? Xbihetna?
Mhumiex haddejhom fawra ta' haddejk?

Ma thossokx bhali tgħix kull hin go fihom,
Magħhom titniehed, tieħu n-nifs, tistrieħ,
Titbissew hienja meta t-tnejn f'saħħithom . . .
Titnikket f'd'eqa meta t-tnejn fl-uġiħ?

Hekk sirna jien u int, ahna w uliedna . . .
 Sirna ruh wahda waqt il-ferh u l-hemm
 U twahhdu qlubna, saru l-iium qalb wahda
 Li taf hajjitha 'l ta' mhabbitna d-demmi!

U nibqghu fihom nghixu t-tnejn, nitkattru;
 Ghax imhabbitna m'ghandha qatt waqfien;
 Hi tgħix fil-mewt; bħal sigra trodd il-hajja
 Piż-żerriegħa w il-frott, f'newbet iż-żmien!

Għalhekk, ja marti, meta l-lum ġo ħarstek
 Tixtorob ħarsti u ddub ruhi fik,
 Inħossi diehel ġewwa l-istess ġenna
 Ta' ħolm, ta' hajja . . . u nitghajjex bik.

Bħal dak in-nhar . . . bħal dik il-lejla tfawwar
 Piż-żah'r, bil-freżja, u bil-ġiżi jfuħ
 Ta' Marzu, xah'r twelidek, meta rbaħtni
 U ħkimtli qalbi shiha ta' żaġħżuġħ . . .

U ta' kull sena, meta jasal Marzu
 Bil-ward u jbusek artab fuq ħaddejġ . . .
 Terġa' ġo fina l-ħolma taż-żoġħżija,
 Safja u sabiha ġewwa ħbub għajnejġ!

5 ta' Marzu, 1961.

KOTBA LI RĊEVEJNA GHAL-LIBRERIJA TAL-GHAQDA

Ir-Rużarju

Xandir ta' Kultura Dumnikana, Vol. XIII No. 1 (minn
 għand Patri Valentin Barbara, O.P.)

The Young Listener

5th Year, March, 1961, April, 1961, No. 7. May, 1961,
 No. 8. (Mill-Information Office, b'mezz tas-Sur Karmenu
 Vassallo).

IN-NAWFRAGJU

Ta' BR. HENRY F.S.C.

*B'tifkira ta' l-Ewvel Anniversarju tal-Festi
Ċentinarji ta' San Paul.*

Pawlu bil-wieqfa, ħarstu fuq l-ghedewwa,
Bi kliem meqjus iwieġeb kollu heġġa :
"Jien minix hati, le! Jien għidt is-sewwa".
U kliemu ħarbat dawk il-Lhud bħal vlegġa.
"La ksirt il-Liġi, la kasbart it-Tempju;
Ta' sedqa w ta' ħelsien, jien nibqa' xempju".

Il-ħakem Festus minn dal-kliem imsahħar,
Talab lil Pawlu jitla' l-Belt biex jerga'
Quddiem is-Sanhedrin jistqarr għall-aħħar
Ghemilu w Dinu mindu l-ewweel ħarġa.
Hawn Pawlu mnebbaħ wieġeb ta' qalbieni :
"Jien quddiem Ċesri mmur marbut 'ma hieni!"

Fuq mirkeb zġħir, ġo qala sbejħa, wiesgħa,
Kien jinsab Pawlu, b'xi ħabsin imsejġna;
Infethu l-qluġħ u telgħu dlonk l-ghassiesia;
Qalgħu 'l barra, tbeġħ'du mill-belt ċkejġna.
"Għal Ruma!" qal ir-rajjes b'leħen qawwi,
U l-mirkeb zigg ħafif flimkien mal-gawwi.

X'ħin fuq il-mewġ lubien bdiet tghib id-dija,
U l-hemda ždiedet; waqgħet rezħa kbira;
Pawlu qagħ'd jaħseb... Darba filgħaxija,
Qallu l-Mulej : "Mur xandar it-Taħbira,
Fil-Belt il-Kbira mur, Jien dejjem miegħek;
Int il-ġnus kollħa għodd b'qaddejja tiegħek".

U wara d-dalma sebaħ jum ta' shana,
Il-mirkeb baqa' miexi qrib ix-xtajta;
Ix-xemx tiżreg qatigh; in-nies għarqana;
Meta fil-beraħ fis instemgħet għajta :
"Sidun! Sidun!" iċ-ċorma griet biex tara
Il-mirkeb diehel dritt fis-skiet, bla ħsara.

Xterdet l-aħbar fost nies twajbin u Nsara,
 Pawlu r-Rasul gie fostna biex jarana,
 Laqgħa ta' sliem. Kulhadd ferħan bil-bxara,
 Ingabru jisimghuh; x'uhud beżghana.
 Ilkoll bi swied il-qalb jarawh jitbiegħed...
 "Nerġgħu niltaqgħu, ħbieb!", qal Pawlu u tniehed.

Inżul ix-xemx. Il-mirkeb jaqta' ġmielu;
 'Ma minnufih jinqala' riħ imwiegħer;
 Fis dawru l-qluġħ; fil-ħin fuq naħa mielu,
 Għajnejhom fuq il-bdot u ħadd ma jmiegħer;
 Għall-kenn ta' Ċipru waslu bi tbatija,
 Kif heda r-riħ, komplew ibaħħru l-bqija.

Waslu bil-qajla u mingħajr xkiel ġo Myra,
 Ir-rajjes amar lil kulhadd jithejja
 Biex jinżel l-art; imbagħ'd il-ġemgħa l-kbira
 Fuq mirkeb iehor telgħet mal-mexxejja.
 U f'qalb ir-rajjes żdiedet dlonk il-ħniena
 Lejn Pawlu l-prigunier u lejn il-ħżiena.

Bir-riħ jonfoħ fil-qluġħ, imil mal-mewġa,
 Hareġ il-mirkeb minn ġol-kenn għall-beraħ;
 Fuq baħar wiesa', kbir, maħkum mill-fewġa,
 Fid-dija, fost l-għajjat... u kulhadd feraħ.
 U baħħru sewwa, b'tama shiħa f'qalbhom,
 Li jaslu lkoll fil-port bis-sliem, kien talbhom.

Wara ftit jiem qam riħ hażin inewwaħ;
 Kiber il-mewq u qajla mxew hosbiena,
 Jitbandlu shiħ fuq baħar żorr, imġewwaħ,
 Qrib Knida għaddew b'xi tama, iżd'għajjiena;
 'Ma l-qawwa ta' l-irjiegħ malajr kaxkrithom
 'Tl bogħod mill-kenn fejn xtaqu li wasslithom.

Il-majjistral zied jonfoh minghajr heda,
 Kulhadd imidd idejh : tajbin u hżiena.
 Il-bdot u r-rajjes ftiehm u li taht Kreta
 Isibu kenn mir-rih, daqsxejn tal-ħniena.
 Pawlu bi kliemu jqawwi qlub il-gemgħa,
 Iwissi, ighin u jitlob shih lis-Sema.

Kif qorbu sew lejn nois in-nhar tal-Gżira,
 Lemhu 'l Salmun, għaddew bil-ferħ quddiemha,
 Bahħru max-xatt sakemm giet it-taħbira :
 "L-aħwa deħlin għall-kenn! deħlin bis-sliema!
 U hdejn Lisajja waqfu lkoll ferrieħa;
 Fis niżlu l-art u qagħdu hemm mistrieħa.

Aktar ma jghaddi ż-żmien, ir-riħ u l-baħar
 Bdeu fis jibraxu... s-safar naqas sewwa;
 Ftit jissograw. Min jasal shih jiftaħar,
 Min aktar għaqli jagħzel jibqa' ġewwa.
 Il-gemgħa bdiet tithasseb, bdiet titkellem;
 Hawn Pawlu għolla leħnu sod u sellem :

"Shabi, jidhirli li aħjar għalina
 Ma nitbegħdux minn hawn waqt din is-siegħa.
 Il-baħar qed jiqliel, dan iwissina
 Li jekk insiefru nidħlu f'xi taqtigħa".
 'Ma r-rajjes ma qabilx; ma riedx li jwabħru,
 Amar malajr lill-bdot sabiex ibahħru.

Hekk malli tqanqal rih hafif u tajjeb,
 Dlonk tellgħu l-ankri; telqu għalenija;
 Kien ftit tal-bard; is-sema kien imghajjeb,
 'Ma riedu baqgħu sejra, b'tama kbira,
 U bilgri baqgħu sejra, b'tama kbira,
 Biex jilħqu Phoenix : kenn hanin tal-gżira.

Fil-hin idur ir-rih, jihrax il-baħar;
 Iqum grigal qalil; xi nies titwaħħax;
 Il-mirkeb jogħla, jgħods... hadd ma jiftaħar;
 Min jitlob lill-allat, min kliemu jfaħħax.
 Thabtu qatigh u għamlu ffit tal-hila,
 'Ma r-riefnu garrhom mal-mewgiet qalila.

Mill-bogħod, taħt sema griż, ix-xita nieżla,
 Jilmħu lil Kawda; xtaqu jidħlu fiha;
 Bahrin u nies u rajjes saru bieżla
 Biex forsi jrażżnu l-qilla tat-taqtigha.
 Bl-akbar taħbit mal-mirkeb dawru l-ħbula,
 U d-dgħajsa tellgħu; kienu nies magħżula.

Is-shab ma jaqta' gatt, ir-rih, ix-xita,
 Il-halel jgħaddu jiġru kollha ragħwa,
 In-nies imbażża'... tonqos minn tamitha,
 Sew f'dik is-siegħa l-bdot b'theddid, b'xi dagħwa,
 Amar li jniżżlu l-gala' l-wiesa' tagħhom
 U jerħu l-arkra tkaxkar fl-ilma magħħom.

Iżda t-tigrib zied jikber ma' kull ħalla,
 Sikwit xi mewgħa tgħatti l-mirkeb b'sabta,
 Tgħargħar kull m'hemm; 'ma Pawlu jafda f'Alla.
 Il-bdot ħosbien; ir-rajjes gieghel f'ħabta
 Iwaddbu l-baħar qmuħ u xkiel bla ħniena,
 Ibattlu l-ilma u jkunu ffit qalbiena.

Imkarkra 'l hawn u 'l hinn fuq baħar wiesa',
 Imhedda mill-irjiegħ, miċ-ċiré, mid-dalma,
 Il-gemgħa kienet issa qatgħet jiesha;
 Tistenna l-inewt. Hawn Pawlu qam bil-kalma,
 Għajnejn kulhadd dlonk daru lejħ għajjiena.
 Jittalbu kelma biss, kelma ta' ħniena.

Fost it-tkarwit tar-ragh'd, b'lehen ta' hila,
 Pawlu l-qalbien bil-hegga mar ighidilhom :
 "Li smaġtu minni, kieku dit-taħbila
 Ma konna qatt ingarrbu, ħbieb", qalilhom :
 "La tibzghu xejn. L-anglu dal-lejl gie jgharraf,
 Li l-ebda wiehed minna ma jiggarraf."

"Mel'ghamlu l-qalb! Isimghu dit-taħbira :
 Trejqu kif tistghu f'dawn il-jiem mudlama,
 Dalwaqt inkunu mixhutin fuq Gzira.
 Jien nitma fil-Mulej u Fih nittama!"
 Kif temm dal-kliem, il-gemgha għalenija
 Reġghet għal hidma iebsa bi qlubija.

Qorob il-lejl. Il-mirkeb dejjem sejjer...
 Sikwit iberraq, 'ma l-bahrin imhegga
 Baqghu jissieltu... reġghu battlu x-xkejjer;
 U issa ntebh u li ma' l-ewwel feġġa.
 Ikunu qrib xi art kif Pawlu ħabbar;
 Ikunu ħielsa lkoll. Kulhadd issabbar.

Ħawnhekk il-bdot gagh'lhom inizzlu f'daqqa,
 Erba' ankri kbar; filwaqt li ftit ħosbieni
 Waqaf jissemma': mewg, riħ, xita tfaqqa'...
 U l-bahrin ftieħmu biex jaharbu kmieni.
 Pawlu wissiehom biex jibqghu fejn huma,
 Għaliex isalvaw żgur u jaslu Ruma.

Ir-rajjes amar : "Aqtghu dawk il-ħbula,
 U waddbu d-dgħajsa l-bahar; uru hila".
 U Pawlu zied : "Ja ħbieb, mill-bliet, mir-rhula,
 Kulu u ssahħu; qrib is-siegha tqila".
 U fuq il-hobz u l-gemgha radd il-barka,
 Trejjaq kulhadd, dan kien għalihom tarka.

Il-ghada kmieni nstemghet ghajta kbira :
 "Oh, l-art! Oh, l-art!" 'Il b'ghod 'il b'ghod raw bajja,
 X'uħud ukoll lemħu bħal ramla zghira;
 Fehmu li jibqghu diehla dritt ġol-plajja.
 U refghu l-ankri; tellghu fis il-qala',
 Hallex it-tmun u b'tama liema bħalha

Għal ġewwa ġrew biex jilħqu l-art hanina;
 'Ma f'daqqa l-mirkeb weħel. O kefrija!
 Minn fuq kulhadd għaddiet siegħa ħażina;
 Il-ghases riedu wkoll ixerrdu d-dmija.
 'Ma r-rajjes rażżan minnufih il-ġemgħa,
 Filwaqt li Pawlu talab b'herqa s-Sema.

Il-mirkeb triegħed... qliel il-mewġ qerriedi;
 Itqaċċtu l-qluġħ, il-poppa bdiet titkisser...
 Kien wasal dak il-ħin minn Pawlu mniedi,
 Ħin ta' taqtigh il-qalb li hadd ma jfisser.
 Bla telf ta' żmien ir-rajjes ġabar niesu,
 Heġġighom sħiħ biex hadd ma jaqta' jiesu.

Imbagħ'd fost dawk il-halel kiefra nxeħtu,
 Min kien jaf iġħum, quddiem; l-oħrajn beżgħana.
 Qabdu ma' xi ġħewied... lil riżqhom seħtu;
 U bdew jitqabdu mal-mewġiet felħana.
 Wara ħafna taħbit, Pawlu u l-ġħawwiema,
 Fuq dik ix-xtajta waslu lkoll bis-sliema.

Ferħu tassew. Il-ġemgħa ġiet bi ħġarħa
 Madwar Pawlu l-qalbien, rasul waħdieni;
 U iżżewħ ħajr. Imbagħad staqsew bi ħrara :
 "Min jaf fejn aħna? X'jismu l-kenn hekk ħieni?"
 "Malta!" qal wieħed. "Malta!" dwiet il-ħalla...
 "Malta"; stqarr Pawlu, "l-art imbiekka min'Alla".

Mill-qrib ingabret il-Maltin biex tara
 Il-gemgħa fuq ix-xatt bil-bard miržuha;
 Hennem għalihom. U kollha hrara
 Qabdet in-nar. Il-gemgħat sfat miržuha.
 Issaħħnu, ferħu, tkellmu fuq il-grajja,
 Fuq fdal il-mirkeb ħarsu 'l hinn fil-bajja.

Il-bard jizdied... In-nar beda jintefa,
 Hawn Pawlu qabad gozz għollieq u hieni
 F'dik il-hugġieġa qiegħda tmemnem tefa',
 U minnufih in-nar hegġegħ ħosbieni.
 Bħal leħħa telgħet lifgħa b'semm mimlija,
 M'id Pawlu qabdet. "Tiegħu żgur il-ħtija!"

Qalu l-Maltin u dlonk stennewh jistabat...
 'Ma Pawlu baqa' wieqaf, ħaj, qalbieni.
 Qalu: "Dan alla żgur u f'artna ħabat".
 Stagħġbu, qimuh, talbuh id-Dawl waħdieni.
 Fil-qrib, fil-b'ghod, fis xterdet it-Taħbira...
 U f'Malta dan il-Jum jibqa' Tifkira.

FOTOGRAFI FIR-RECENSJONIJIET

Min jibgħat xi recensjoni għal "IL-MALTI" u fiha jkun jixtieq li tidher il-fotografija ta' l-Awtur li għalih issir ir-recensjoni huwa mitlub li jibgħat lill-Editur ta' "IL-MALTI" (jew lill-Assistent tiegħu) flimkien mar-recensjoni, *clichè* tal-fotografija li ma jkunx ikbar minn pulzier u 7 linji b'pulzier u 2 linji.

ORQOD TFAJJEL, ORQOD

Ta' PETER A. CARUANA

Orqod tfajjel fil-benniena;
 aghlaq dawk is-sbieh ghajnejk;
 ibqa' rieqed, ibqa' rieqed,
 bla ma tharrek dawk xofftejk.

Fuq driegħ ommok tfajjel orqod:
 Fuq dirghajha ma tmut qatt.
 Ibqa' rieqed, ibqa' rieqed;
 tistenbaħx; la tmur għand hadd.

Orqod tfajjel, orqod hieni
 gewwa n-nieqa tač-čkejknin.
 Ibqa' rieqed, ibqa' rieqed
 tiġix tghix magħna l-bnedmin.

La tqum qatt min-nieqa tiegħek:
 Ibqa' rieqed tul iż-żmien.
 Ibqa' rieqed, ibqa' rieqed
 bla tixxennaq tmur imkien.

Fil-benniena tfajjel orqod,
 u fid-dinja taħseb xejn.
 Ibqa' rieqed, ibqa' rieqed
 tharrek qatt dawk ix-xofftejn.

Ibqa' rieqed gewwa n-nieqa,
 tiftaħx fommok f'dan il-hemm.
 Ibqa' rieqed, ibqa' rieqed,
 f'dan il-wied ta' dmugh u demm.

Tfajjel hlejj u dejjem orqod
 qalbek safja bħall-hamiem.
 Ibqa' rieqed, ibqa' rieqed,
 fi driegħ ommok tul il-jiem.

Orqod tfajjel f'din id-dinja;
 zomm magħluqa dawk ghajnejk:
 Tagħtix kas in-nies li tiegħ
 kollha mħassba thares lej.

Ibqa' rieqed, ibqa' rieqed,
 u b'li ghidtlek tghid lil hadd...
 Ibqa' rieqed fil-benniena:
 Saltan waħdek fuq kuhadd.

EPIGRAMMI

Ta' E. QUATTROMANI

IL-LAHAM U L-GIMGHA

Dahal raġel f'hanut u laham ordna
 U tal-hanut dlonk fakkru: "I-Gimgħa l-lum".
 "Jista' l-kelb jiekol laham?" — dak staqsieh,
 U l-iehor: "Għall-bhejjem jiswa kuljum".

FROTT IEBES

"Dan x'langas hu?: Dan gandar!", għajjat Ċikku,
 "F'pajjiżna ntuh lill-hnieżer frott bħal dan!"
 "Ma niskantax, għax ahna wkoll hekk nagħmlu",
 Fis wieġeb il-bejgiegħ, kollu dahkan.

IL-KMAND FID-DAR

"Kif int sejjer mal-mara?" staqsieh Ganni.
 Pietru wieġeb: "Il-kmand ġewwa d-dar tagħna
 M'għadux aktar f'idejha; strieħet minnu.
 Għax 'l ommha din il-gimgħa ġiebet magħna".

L-IMHALLEF U L-KREDITUR

"Għidli xi kemm imgħax hadtlu fil-lira?"
 Staqsa l-imhallett 'l wieħed kreditur.
 "Xejn iżjed, Sur Imhallett", dana wieġbu;
 "Sewwa sew daqs kemm lilek niehu żgur".

EPITAFFJU

Go dan il-qabar jinsab midfun
 Bniedem li f'hajtu kien nofs miġnun,
 Għaliex fil-liri jemmen biss kien
 U qatt ma haseb fl-imsejken flien.
 Il-liri: kollha li kellu tiegħu
 Ried li jindifnu fil-qabar miegħu.

REĊENSJONIJIET

IL-HALLIEL IT-TAJJEB — Rumanz Storiku-Sagru, miġjub fl-Ilsien Malti minn Gużè Muscat Azzopardi, (Union Press, 1960).



Gużè Muscat Azzopardi

isemmi l-edizzjonijiet ġodda ta' Nazju Ellul, Censu Barbara, Viku Mason u xi oħrajn.

Dan ir-rumanz fil-versjoni Taljana kien dher bl-isem ta' "Il-Compagno della Croce", li Gużè Muscat Azzopardi biddel fl-isem popolari ta' "Il-Halliel it-Tajjeb".

Is-sugġett u n-nisġa ta' dan ir-rumanz mibni fuq fond bibliku ta' żmien Sidna Gesù Kristu iqegħdilha quddiem għajnejna wiehed mill-isbah kwadri tal-hajja, drawwiet u xeni ta' dawk iż-żmienijiet fil-Palestina u l-Galilija b'episodji mebudin mill-aħhar snin tal-hajja ta' Kristu li fihom il-*Halliel it-Tajjeb* għandu l-iktar sehem mix-xena tal-Palazz ta' Kafkas sakemm, wara grajjiet l-iktar imwiegħra, taht l-isem ta' Titu, bla htija ta' xejn, narawh jtkaxkar bis-salib fuq spalltu wara Kristu, u miegħu l-Hażin, li kien serqu tarbija, tiela' lejn il-Kalvarju.

Post il-kotba sbieħ li qaleb għall-Malti G.M.A. ta' min isemmi dawn ir-rumanzi li għandhom fond storiku Malti, li huma: *Matthew Callus, Il-Għarus ta' Mosta, Parlu Xara, Ix-Xbejba tar-Rdum* li meta kitibhom, dwar l-1878-1879, kienu l-ewwel xoghlijiet letterarji bil-Malti mill-pinna ta'

Dan huwa wiehed mir-rumanzi storiċi-sagri li l-magħruf rumanzier Gużè Muscat Azzopardi kien qaleb għall-Malti mill-versjoni Taljana ta' Cheti u Du Mohr. L-ahwa Ivo u Gino Muscat Azzopardi ġabruh u stampawh f'daqxexju ta' ktieb biex min ma kellux ix-xorti jaqrah bit-Taljan ikun jista' jaqra dan ir-rumanz bil-Malti li forsi qatt ma kien jaf bih qabel, rumanz imsemmi għannisġa u hlewwa tiegħu li fih in-nifsu huwa kwadru mill-iktar haj tal-hajja fil-Palestina fi żmien Sidna Gesù Kristu.

Din mhix l-ewwel darba li l-ahwa Muscat Azzopardi, bi hsieb hekk sabih, għogħbhom jergħu jgeddu l-istampa b'edizzjoni iżjed xierqa u bl-ortografija l-ġdida tal-Għaqda xi kotba oħra tal-magħruf rumanzier missierhom—li ismu jinsab f'ras l-ewwel paġna tal-letteratura Maltija tal-lum. Post dawn il-kotba ta' min

G.M.A. *Il-Halliel it-Tajjed* miktub dwar l-1901 huwa xoghol wisq aktar mirqum fl-istil minn dak li nsibu f'dawk ta' qabel, għalkemm ma nis-tgħux inghidu li jlaħhaq ma' dak ta' *Nazju Ellul*, xoghol originali, miktub u stampat fl-1909.

Din l-edizzjoni ta' *Il-Halliel it-Tajjed* hija stampata b'tipi ċari u sbieħ b'legatura tajba, iżda dnuh li f'xi kopji tal-ktieb il-marginatura hija dejqa u mhux uniformi fil-qtugħ tal-paġni. 'L hawn u 'l hinn hemm xi għiltijiet żgħar ta' l-istampa li nixtiequ naraw imsewwijin fit-tieni edizzjoni.

Il-ktieb ta' min jinkiseb minn dawk kollha li jhobbu jaqraw rumanz imżewwaq u mexxej fl-istil, ktieb li meta tibda taqrah ma terhihx minn idejk qabel ma taqrah sal-aħħar faċċata.

Jinsab għall-bejħ għand il-librara kollha.

Alumona

“GABRA TA' PROZA GĦAT-TFAL” ta' R. Vella Tomlin.

It-Tielet Ktieb, A.C. Aquilina & Co., Malta — 1960. Paġni 226.

Wasilna t-tielet ktieb tal-“Gabra Ta' Proza Għat-Tfal” u kif konna nistennew sibna li dan il-ktieb ma jagħmelx għajb lit-tnejn ta' qablu. Is-Sur Reginald mexxa fit-triq li kien fetax missieru s-Sur Manwel, li kien l-ewwel wiehed fost is-Surmastrijiet tal-Iskejjel tal-Gvern li gābar u qassam damma ta' kotba — “Gabra Ta' Ward”, adattati skond il-klassi u l-eṭa tat-tfal li jaqrawhom fl-iskejjel.

Il-materjal li fih dan it-tielet ktieb hu ta' livell oġġla minn dak ta' qablu għax l-editur żamm fuq il-prinċipju fundamentali ta' tagħlim gradwat. Dan is-sistema ta' tagħlim li jibda b'kitba ta' soġġetti u stil ħfief għat-tfal ta' klassijiet żgħar u mbagħad jibqa' jogħla minn klassi għall-oħra sa jasal fl-aħħar klassi, jidher tajjed f'din is-serje ta' Vella Tomlin li, jekk wiehed isegwiha bil-għaqal u bid-dehen, jitgħallem sewwa, dwar prozaturi Maltin, ix-xogħlijiet tagħhom u l-istil li jagħżilhom wiehed mill-iehor.

F'dan il-ktieb il-qarrej isib xogħlijiet ta' kittieba li għadhom ma laħqux il-grad ta' awturi nazzjonali; imma anke kittieba bħal dawn kitbu b'ejjeċ ta' ġmiel u sbuhija letterarja li jixriqilhom post f'antoloġija. F'dan il-ktieb jidru wkoll b'ejjeċ ta' awturi li għamlu isem bħala poeti; il-qari ta' dawn is-siltiet hu ta' interess għax, jixhet dawl fuq kif moħħ il-poeta jaħdem biex ifisser il-ħsieb tiegħu fi proza.

Haġa oħra l wiehed jiltaqa' magħha f'dan il-ktieb hi t-tqassir ta' xogħolijiet twal, rumanzi sħaħ, fi ftit paġni. Dan jista' iservi bħala xempju ta' *precis writing* imma fuq kollox jinqara aktar bid-dehra għax jagħti fil-qosor il-ġrajja tal-ktieb u ma jħallix lill-qarrej bil-kurzita kif jiġrilu meta jaqra siltiet biss minn ktieb narrativ.

Bħala ktieb għal-qari tat-tfal din il-bieċa xogħol hi ta' fejda għax tgħallimhom l-istil, ix-xejra, il-ħsieb u s-sengħa ta' kittieba Maltin u tagħ-tiġim hjiel ta' kif siviluppatt ruħha l-letteratura tagħna l-aktar fl-aħħar nofs seklu. Il-ktieb fih siltiet mill-kitba ta' xi awturi qodma, imma l-gābara kollha hi għelm u xħieda tal-mewġa gloriuża li qamet fi žmienna u li ġerriet u għolliet il-proza Maltija sa laħħqitha fl-isfera artistika.

Imma dan li ktibna s'issa ma jfissirx li dan il-ktieb jiswa biss għall-qari tat-tfal. Meta bdejna naqrawh kellna din il-fehma f'moħħna, iżda malli qrajna ftit paġni, intbaħna li l-ktieb ighodd għall kbar daqs kemm jghodd għaž-żgħar jekk mhux xi ftit aktar. Fil-hajja mgħaġġla li qegħdin ngħixu, ftit insibu żmien biex naqraw xoghlijiet twal mill-ewwel sa l-aħħar kapitu wara l-iehor. Il-lum hafna qarreja jaghżlu kotba li minnhom jistgħu jaqraw biċċiet mahlulin minn xulxin. Minhabba f'hekk dan il-ktieb jingħogħob mill-kbar ukoll u għandu jinxtara u jinqara minnhom.

G.

“THE MALTA DIRECTORY & TRADE INDEX 1960/1961”

Malta Publicity Service Ltd., Valletta.

Ircivejna “The Malta Directory & Trade Index” għas-snin 1960/1961. Din id-darba l-edizzjoni ma hix anqas minn dawk ta' qabel, anzi hi ahjar mit-tnejn li harġu qabilha kemm għal materjal, kemm għal-għamla, kemm għal istampar kif ukoll għat-taqsim tat-tagħrif li fih il-ktieb.

Din il-pubblikazzjoni l-lum hadet post fil-hajja kummerċjali, professjonali, soċjali u turistika ta' din il-Gżira tagħna tant li ma hemmx uffieċju jew aġenzija ikkonsidrati kompliti bla kopja ta' dan id-direttorju. Dan il-ktieb sar essenzjali fil-prattika tal-kummerċ jew tar-relazzjonijiet soċjali ta' pajjiżna.

Laqatna l-mod li bih dan id-direttorju hu mqassam: mod hafif u Prattiku hekk li jista' jkun ikkonsultat bla taħbit. Fih erba' taqsimiet. L-ewwel waħda tiġbor artikoli ta' interess ġenerali u turistiku kollha serji u awtoritarji miktuba minn persunaġġi magħrufin bhala esperti fis-suġġett li fuq kitbu. It-tieni taqsima fiha indiċi tan-negozjanti, kummerċjanti, professjonisti u nies prominenti, imqassmin f'kategoriji hekk li wieħed isibha hafif hafna biex ifittex lil min irid u jsibu malajr. It-tielet u r-raba' taqsimiet fihom tagħrif dwar kummerċ, industrja dwar soċjetajiet, unions, għaqdiet, kumitati u korpi bl-uffieċjali tagħhom, l-indirizz u l-hidmiet jew l-iskopijiet tagħhom. Ix-xogħol kollu mbagħad huwa kompatt u korrenti b'mod li jaqdi lil kulhadd, jagħti t-tagħrif kollu immaġinabbli li wieħed jista' jixtieq. Din hi r-raġuni tal-popolarità ta' dan id-direttorju fost il-Maltin u l-barranin. Semmejna l-Maltin u l-barranin biex nuru li dan il-ktieb il-lum stabilixxa ruhu f'Malta u barra minn Malta u jinsab mhux biss fl-uffieċji Maltin imma wkoll fl-uffieċji ta' ditti, kmamar ta' kummerċ u aġenziji barra minn pajjiżna u għalhekk il-lum dan il-ktieb ta' informazzjoni daħal fl-isfera internazzjonali.

G.

“KTIEB TAX-XORB” ta' K. Vella Haber.

Stampat fid-Dar ta' San Ġuzepp — Hamrun, 1961 paġni 28.

Dan hu ktieb ieħor fis-serje ta' kotba ta' tagħlim li qiegħed johroġ is-Sur Kellinu Vella Haber tad-Dipartiment tal-Agrikoftura. Il-kotba ta' qabel fuq il-frott u l-hxejjex kellhom suċċess u hekk nisperaw li jkollu dan l-aħħar xogħol għax fih kulma jeħtieġ biex wieħed dilettant jipprezenta qatra xorb tajba għalih u għal familja tiegħu.

Il-ktieb jibda b'tagħrif dwar dak kollu li wiehed jehtieglu qabel jibda jagħsar, isajjar, iħallat u jħawwad. Dan it-tagħrif, għalkemm mhux tqil b'ħafna espresjonijiet tekniċi, hu ċar u ħafif, jinftehim malajr.

Wara dan it-tagħrif generali l-awtur iġġaddi biex ifisser kif isiru likuri, imbejjed, estratti, ġuleppi u rożolin. Dak li laqatna f'dan il-ktieb hu li l-awtur ma għafasx fuq sistemi jew metodi għal falbrikazzjoni kbira u kummerċjali, iżda żamm biss fuq il-produzzjoni għall-iskop familjari u konsum fid-dar.

Il-lum hawn ħafna nies li jithajru jagħmlu b'idejhom xogħlijiet għad-dar tagħhom; dan il-ktieb jurihom u jgħallimhom kif jilestu kartoċċ inbid jew ftit fliexken xorb bnin li jnissel hena u ferħ fost in-nies tad-dar u l-ħbieb li jmorru jżuruhom, għax skond is-silta li l-awtur gieb fl-ewwel paġna tal-ktieb "*fruges consumere nati!*"

G.

POEZIJI — Rużar Briffa; Malta, Lux Press, 1960; pp. 133.

Konna ilna nixtiequ u nistennew li l-poeziji tat-tabib Rużar Briffa jingabru u jindammu fi ktieb wiehed. Barra milli lulu, aħna nfusna (u aktarx li mhux aħna biss) konna ħajjarna u heġġigna kemm-il darba jagħmlu hekk ukoll lill-Professur Patri Anastasju Cuschieri O.C. u lill-Patri Gużepi Delia S.J. Waqt li dak (li issa ilu ħafna mixħut f'qiegħ ta' sodda aktarx mingħajr tama li jerga' jiehu saħħtu) uriena bi tbbissima li ma kienx iħossu miġbud biex jagħmel hekk, dan mill-ewwel wera li jħossu mħajjar jilqa' talba u, wara li għabrinha fi ktieb il-legġendi sbieħ tiegħu, qiegħed issa jħabrek u jara kif jagħmel biex jagħtina fi ktieb iehor il-bqija tal-poeziji li kiteb mill-1926 'il hawn. Għalhekk dan il-ktieb, **POEZIJI**, ta' Rużar Briffa ma setax ma jkunx milqugħ tassew b'merħba u bi pjaċir.

Rużar Briffa ilu magħruf ħafna bħala poeta Malti, u aktarx ukoll bħala l-akbar poeta liriku wara Dun Karm li għarfu u għażlu minn ta' l-ewwel b'hekk. U tabilhaqq, meta fil-*Pronostku Malti* tal-1930 dehret il-poezija tiegħu "Wiehed Biss" bid-dedika 'Lil Dun Karm, poeta', Dun Karm baqa' hekk milqugħ li wieġeb b'oħra minn tiegħu, jisimha "Wahda Biss..." u iddedikata 'Lil Rużar Briffa, poeta', f'*Il-Malti* ta' Gunju 1930. Il-poezija "Wiehed Biss" kienet, għadha u tibqa' wahda mill-aqwa u mill-akbar li nkitbu bi Lsienna. Il-konċiżjoni li fiha, il-kliem magħżul u f'ħin wiehed ħafif li bih issawret, id-dawl u l-ħajr u l-benna li bihom tfawwar mill-bidu sat-tmiem, barra mill-originalità u fwejjah u ħwawar oħra li fihom titgħawwem, jagħżlu lil min kitibha minn poeti oħrajn u jgħolluh 'il fuq mhux ftit. Il-pinzell ta' l-aħjar pittur ma satax jaqla' aħjar ix-xbieha ta' Marija Maddalena milli qalgħetha l-pinna ta' Briffa fil-versi:

Min habbha fl-għaxija
 U dilek lil xuxtha bil-fwieħa,
 Stkerrahha fil-ghodu
 U sammar dnubietha ma' giehha.
Hammarha,
Għajjarha:
 "Il-mara tad-dnub!"

poeta tagħna hekk muġugħa u magħfusa, għax imcaħħda minn dak il-helu li tixtieq, illi ma tonqosx tqell u saħansitra tishet lil min regħexha. Isimġhu daqsxejn xi iġhid il-poeta lil dik li caħdet imħabbtu:

Għidli qalbek qed tfawwar bl-imħabba,
 tlabtni nemmen fil-ħalfa ta' fommok,
 ħarist lejja bil-harsa miksura,
 w'għedtni mħabba li qatt ma tintemm.
 Jien emmintek.....

Izd'arrali! Lil qalbi, lil ruħi
 xħetthom barra mill-kenna ta' qalbek,
 fuq is-saħna ta' demmi, bla ħniena,
 xħett il-ġlata tad-diq u tal-hemm.
 Tkun mishuta!.....

Il-pessimizmu fil-poezija ta' Rużar Briffa jingħoġob għax għandu dejjem ittaffih irxiexa helu u qatt ma jidher mgħobbi żzejjed bl-iswed. Xhieda ta' dan huma, barra minn xi oħra 'l hawn u 'l hinn, il-poeziji "Swied il-Qalb", "Lill-Maħbuba" u "Il-Għanja ta' l-Imnikket". Il-kelma 'Imnikket' jingħad li harġet ma' l-ewwel daqqa ta' pinna 'Imġiddem'. Inbidlet f'*Imnikket* għax il-kelma *Imġiddem* dehret u nħasset iebes u ħarxa żzejjed. Imma t-tifsira ta' *mġiddem* hemm kienet u hemm baq-ghet: għax il-poezija dwar wieħed lebbruž tiġkellem. Imma l-pessimizmu ta' din il-għanja mhux qiegħed f'hekk. Il-pessimizmu (u mhux xi pessimizmu ħafif daqskemm jagħmluh xi whud, għad li jien paxxut bih) jinsab u jinhass fil-bukkett xewk u għolliq, marrad musfari bħal min qatgħu, li wieħed lebbruž jiġih f'rasu joffri lill-Madonna tad-Duluri; u mhux inqas fil-kliem imtenu ta' "Dana biss!" u "Jiena biss!" Hemm tajjeb li l-poeta tagħna, li hu dejjem u kull waqt Kattoliku tassew, ma jwassalx lil dan il-marid u għoddu iddisprat f'xi tarf ta' rdum jew fuq xifer il-Lift, imma jieħdu f'riġlejn Ommna Addolorata li hi biss titħassru, ma tistkerrhux, thenn għalih u sserrahl u ttaffilu fid-duluri tagħha d-duluri tiegħu. U f'hekk, barra milli fil-għajta maħnuqa ta' *O Madonna tad-Duluri* magħduda għal erba' darbiet wara xulxin (darba fil-ftuħ ta' kull waħda mit-tliet strofi u darb'oħra f'egħluq l-ewwel waħda, kif ukoll fun-nisġa sħiħa tagħha, tinsab il-qawwa tabilhaqq u għal kollox originali ta' din il-gawhra poetika Maltija.

ħafna (fosthom jien) ma kinux jafu li Dr. Briffa kiteb dan il-ġhadd kollu ta' poeziji: 115-il waħda, barra forsi minn xi oħrajn ukoll, fosthom waħda miktuba, niġtakar, għall-Ewwel Quddiesa ta' Dun Anton Vella, Ph.D., S.Th.D., mis-Siġġiewi. Xtaqna rajnieha miġjuba flimkien ma' l-oħrajn din il-poezija li taħbat tagħti lemħa lil dik miktuba dan l-aħħar dwar Ninu Cremona, D.Litt. (*Hon. Causa*), u li tisboqha fil-ġmiel u fil-qawwa. B'danakollu, imqar kieku dan il-ġhadd kellu jkun in-nofs jew it-terz jew il-kwart ta' li hu, Dr. Briffa xorta waħda kien jibqa' magħruf bħala l-poeta Malti l-aktar liriku fost il-liriċi. Il-ballati tiegħu flimkien mal-poeziji "Wieħed Biss", "Lil Ommi", "Epithalamion", "Mill-Gdid Poeta", "Il-Għanja ta' l-Imnikket", "Lil F. S. Caruana", "Nofs in-Nhar Saġf", "L-Innu Malti u l-Kotra", "Għajjena, le Xeb-

ghana", "Il-Ghid tal-Mahfra", "Fl-Ave Maria" u "Il-Kotra u Jien" kienu bizżejjed ghalih biex jafferma ruhu poeta *de facto et de iure*, u bizżejjed ghalina, li nafu naghzlu fis-sewwa l-qamh mis-sifa, biex naghtub bil-haqq dak li tah qabilna Dun Karm li, fejn tidhol il-poeżija ta' poeti ohra Maltin aktar torja minnu fis-snin u fis-sengha tal-versi, xejn ma kien hali jew idejh miftuħa fit-tibhir u fit-tifhir.

Kelma ta' l-ahħar. Lil Briffa bhala poeta ma nafx min sehħlu s'issa jiddefinix fl-aktar sens magħluq tal-kelma. Il-Professor Aquilina, l-akbar skular u l-aktar wieħed erudit u kolt fostna l-kritiċi letterarji, sejjahlu "Princep tal-lirika Maltija". Jien, li naqbel ma' dan, insibu bhala "Poeta ta' setgħat kbar, poeta li n-nixfa tas-sjuf u l-kesħa u r-reżħa tax-xtiewi jkidduh u jagħtuh ġewwa daqskemm tferrihu u thennih ir-Rebbiegha bl-ilwien, bil-fwejjaħ u bil-ħajr tagħħa ta' ġmiel, imħabba u sliem". Imma fl-ahħar mill-ahħar, min kien u għadu Rużar Briffa bhala poeta, iġhidulna l-poeta Rużar Briffa nnifsu:

Għadni dejjem, dejjem jien,
 anki jekk kiebi u għajjien:
 il-poeta taż-Żgħorija.....
 il-poeta tas-Sbuhija.

12/2/61.

K. VASSALLO

KONTRIBUZZJONIJIET

Lista ta' Kontribuzzjonijiet minn Membri tal-Għaqda għall-Fondi tal-Kera u Bżonnijiet ohra tad-Dar tal-Għaqda għas-Sena 1961.

	Ammont
Prof. Dr. G. Galea	£1 0 0
Anton Agius Muscat	10 0
Rev. Kap. Dun Karm Farrugia	1 0 0
Ivo Muscat Azzopardi, P.L.	1 0 0
Reg. Vella Tomlin	10 0
Dun Karm Sant	10 0
Rev. Patri Piju Rapa, O.P.	1 0 0
Giuseppina Attard Montalto	1 0 0
F. Saver Caruana	1 0 0
Ġ. Cardona	5 0
A. Cremona	1 0 0
Karmenu Vassallo	1 0 0